

Gongur strúkandi hjá Atlantic Petroleum

OLJUFELAG Tað gongur væl hjá føroyska oljufelagnum Atlantic Petroleum staðfestir Ben Arabo, sum tók við sum stjóri í felagnum fyri tveimum mánaðum síðani.

Jan Müller

Hann hevur arbeitt í oljuvinnuni síðani miðskeiðis í 90-árunum. Seinastu árin hevur hann arbeitt hjá amerikanska oljufelagnum Amerada Hess í Føroyum, í Bretlandi og í Indonesia. Síðani august í ár hevur Ben Arabo havt sín arbeiðsdag á skrivstovuni hjá Atlantic Petroleum í Havn.

Hóast stórar avbjóðingar bæði í Bretlandi og Indonesia, so dylur hann ikki fyri, at honum dámar nýggja starvið sera væl. Hóast umhvørvið og umstøðurnar eru nógv øðrvísi enn tað hann kennir til í London og Djakarta, so er tað ikki so nógv øðrvísi at arbeiða í oljuvinnuni í Føroyum enn í útlandinum.

– Tað er sjálvandi nógv øðrvísi at arbeiða í einum lítlum felag, har tað bara eru nøkur fá fólk. Men at reka eitt oljufeløg er ikki so nógv øðrvísi. Talan er um tað sama, framleiðslu, leiting og keyp av loyvum. Avbjóðingin her er sjálvandi meira spennandi, tí tað er altíð meira spennandi at vera partur av einum lítlum felag og hava størri ávirkan á, hvussu tað gongur hjá tí felagnum. Tað er eisini nógv meira áhugavert hjá einum persóni at vera ein stórur partur av einum lítlum maskinarií enn ein lítill partur av einum stórum.

Støðan góð

Men hvussu er so støðan hjá felagnum spurdu vit nýggja stjóran!

– Felagið er í eini rættiliga góðari støðu í løtuni. Framleiðslan var 2871 tunnur um dagin í meðal í august. Verður sammett við januar í 2009 so er talan um eina øking uppá eini 80%. Felagið framleiðir olju úr tveimum feltum, so tað skuldi verið eitt sera gott fundament fyri víðari vøkstur. Og víðari vøkstur má eisini vera málið, tí einhvør framleiðsla er tíðaravmarkað.

Ben Arabo hevur eisini orsøk til at vera nøgdur. Tey vænta eitt úrslit í ár áðrenn rentur og skatt uppá millum 90 og 110 milliónir kr. Tað



byggir á eina framleiðslu uppá millum 850.000 og 930.000 tunnur av olju um árið.

Skrúva vit tíðina eitt ár ella so aftur, so var Atlantic Petroleum í sera tungum sjógvi við eini risastórari skuld. Eisini her er vend komin í.

– Higartil í ár hava vit afturgoldið omanfyri 96 mill. kr. í skuld, so tú kanst siga, at tað er eitt heilt annað felag. Hinvegin visti man jú, at man skuldi til at gjalda skuld niður, tá framleiðslan kom upp á eitt hægri støði. Bankaskuldin var samanlagt pr. 18. august 2010 íalt 187 milliónir, harav 22 milliónir stuttfreistað og 165 milliónir langfreistað. Pr. 21. desember 2009 var skuldin 284 mill. So tað er ein øgiliga stór niðurgjalding av skuld, sum er farin fram, og tað ger, at vit tosa um eitt heilt annað felag í dag, har menningarmøguleikarnir tí eisini eru heilt øðrvísi.

Ben Arabo vísir á, at felagið er komið hartil, at tað framleiðir olju og gass, og tað varð eisini málið í fyrsta umfari. Tað ber til at staðfesta, at tað gongur væl, og tað er ein góður pallur at byggja víðari uppá, tá man hevur eina fortjenastu. Tað eru nevnliga nógv feløg, sum eru í eini støðu, har tey hava nógv móguleikar men mangla pengar, tí man er ikki byrjaður at framleiða olju og gass, ein støða, sum Atlantic Petroleum var í fyri nøkrum árum síðani.

Nýggir móguleikar

Nú felagið hevur eitt gott cashflow og pengar eru tey eisini farin at hyggja eftir nýggjum móguleikum.

– Vit vita hvør framleiðslan er og hvussu langt fram hon gongur, og so mugu vit vita, hvat so er at gera. Her má man so royna at leggja til við nýggjum loyvum og kanska hyggja eftir, hvat er á marknaðinum eisini við framleiðslu oð. sigur Ben Arabo og vísir á, at tað í løtuni er nógv til sølu í Norðsjónum, og tí skulu tey bara hyggja at onkrum, sum hóska til virksema hjá føroyska felagnum.

Hyggja vit at framleiðsluni hjá Atlantic Petroleum komandi árin, so er greitt, at felagið fer at hava eina rímuliga framleiðslu í 2010 og 2011, og so mugu tey hyggja at, hvussu til ber at fáa eina framleiðslu longur fram í tíðina sigur nýggi stjórin.

– Verandi framleiðsla gongur nøkur ár fram, men hon minskar, og so vit skulu leggja nýtt til. Eitthvørt oljufelag má hyggja eftir leiti-loyvum, sum skulu tryggja framtíðina um 5-10 ár. Tað má man leggja til longu nú og harvið tryggja, at framleiðslan er á einum rímuligum støði eisini tá 2-4 ár eru farin.

Hyggja seg um

Støðan hjá Atlantic Petroleum í dag er tann, at felagið umframt at vera við í tveimum loyvum í bretskum øki,

er tað við í fyra loyvum í Føroyum. Tað er tó rættiliga stórur váði knýttur at hesum loyvum, men gevur tað eitt gott úrslit, so kann tað gott vera rættiliga munandi.

– Vit hyggja eftir norður-vestur Europa. Eftir Norðsjónum, har framleiðsla er í løtuni. Vit hava so eitt fund, sum liggur nær feltunum, har vit framleiða í løtuni, og tað er nærliggjandi at vita, um tað man hevur og har rundan um er nakað, sum man kann leggja til, áðrenn man fer at hyggja nógv víðari. So tað er føroyskt og bretskt øki við hava fyrst í huganum, og so hava vit nøkur loyvi í Írlandi eisini leggur Ben Arabo aftrat. Hann leggur annars dent á, at hóast Atlantic Petroleum er eitt føroyskt felag, so skal tað helst ikki vera bundið at bara einum øki sum Føroyum. Men hann viðgongur tó, at tað hevði verið sera hugaligt, um olja verður funnin í Føroyum.

Nýggi leiðsla

Hvønn týðning heldur nýggi stjórin, at tað hevur havt fyri felagið, at man hevur skift partar av nevndini út og sett nýggjan stjóra?

– Tað hevur nokk ikki havt tann stóra týðningin enn. Eg eri so komin inn við nýggjum brillum, og eg eri nokkso spentur uppá uppgávuna. Eg síggi eisini ljóst uppá tað, tí annars hevði eg ikki sagt ja til hesa uppgávuna. Fundamentið hjá bæði mæ og nevnd at byggja á er rættiliga gott, og

tað bendir á, at ein stórur partur av teimum avgerðum, sum eru tiknar fyrr, eru ikki so galnar, tá man hyggur eftir, hvar framleiðslan í dag kemur frá, nevnliga teimum feltinum, sum vórðu keypt í 2003.

Oljuvinna týðning

Hvønn týðning heldur Ben Arabo úrslitið hjá Atlantic Petroleum og ein oljuvinna annars hava fyri føroyska samfelagið, nú kreppa hevur verið og framvegis nervar samfelagið!

– Longu í dag er oljuvinna livibreyð hjá nokk so nógvum føroyingum. Oljuvinnan er ein vinna, sum antin so ella so er komin fyri at verða í Føroyum. Hjá einum felag sum Atlantic Petroleum er tað nokkso hugaligt, at man kann sita her í Føroyum og vinna pengar uppá oljuvinnu líka mikið, hvar tann oljan er framleidd. Og hví skal man ikki tað við at sita í Føroyum líka so væl sum at sita onkra aðrastaðni. Tá tað kemur til samfelagskreppuna, so vita vit, at heimurin brúkar olju óansæð. Hann brúkar kanska eitt sindur minni olju, tá man hevur niðurgangstíðir. Men vit eru bjartskygdir uppá sikt bæði viðvíkjandi eftirspurningi og prísi.

Oljuprognoza

Í hesi vikuni kom ein oljuprognoza frá Den Danske Bank, sum vísir, at við árs-enda verður oljuprísurin um 80 dollarar, og við ársenda næsta ár liggur hann millum

90 og 100 dollarar fyri tunnuna. Tað er sera væl í tráð við tær prognosur, sum Ben Arabo annars hevur hoyrt um oljuprís, so hann sær rættiliga ljóst uppá framtíðina og heldur, at tað er eingin ivi um, at oljuvinnan er ein vinna, sum fer at kasta nokk so nógv av sær eisini framyvir, tá man hyggur at vinnuni sum heild.

Gott fundament

Vit spurdu at enda Ben Arabo, um vit fara at síggja nýggja stjóran gera tingini øðrvísi enn tann undanfarna leiðslan í felagnum?

– Tað fer tíðin nokk at vísa. Vit ætla okkum at gera tingini soleiðis, at tey eru í tráð við tað, sum er frægast fyri felagið og tað, ið vanligt verður gjørt í vinnuni. Eg fari at lata upp til onnur at meta um, hvussu leiðslan megnar hetta.

Men lat meg undirstrika enn einaferð, at fundamentið er gott at byggja víðari á. Eg eri ikki komin inn til eitt púra blankt pappír. Tað var eitt keyp í 2003, sum innihelt tey bæði feltini, sum framleiða í dag, ið nú er grundarlagið undir framleiðsluni. Og eg haldi, at støðan í dag vísir, at tað keypið var ikki so galið. Her er nógv gott at byggja á, og tað ætli eg at lyfta til fulnar.

Fyrilestur á Dansk Aktionemesse

Ben Arabo helt annars fyrilestur á Dansk Aktionermesse í Keyptmannahavn hósdagin, har hann greiddi virkseminum og støðuni hjá felagnum. Atlantic Petroleum hevur lutikið har áður, so Ben Arabo heldur, at henda messan er eitt gott høvi hjá sær sum nýggjum stjóra at koma á tal við nógvav teimum privatu íleggjarunum. – So eg síggi fram til at siga teimum, hvar Atlantic Petroleum stendur í dag, og hvussu vit síggja framtíðina. Tað er eitt sindur øðrvísi bílæt í dag enn kanska fyri einum ári síðani. So tað er nakað eg síggi fram til at kunna umboða felagið segði stjórin við Sosialin undan partafelagsráðstevnuna.